

Jude, Ndi 'Udustl'us 'Uk'u Néyuzguz-i

Yak'usda 'utahábanlane, Jude hadih 'ubulhni

¹ Si Jude Sizi Gri be 'ulhna-un 'ink'ez James bulhutsin 'ust'oh. Nohni Yak'usda neBá, 'en ba 'udun nelyane 'ink'ez Sizi Gri 'en be uboontun. 'Et ndunt'ohne, 'enne 'ut'ahályane 'uhint'oh. Nohni ndi 'udustl'us nohts'ó k'esguz.

² Ye té'ninzun 'ink'ez be nedzi dizghel-i, 'i cha, 'ink'ez be lhk'e ts'utsi'-i cha, 'i ts'iyawh nohba lhk'uz lhutookat ha nohba tenadusdli.

Neba 'alha 'uhoont'oh-un, soo cho whulh núdolhya'

³ Ook'esi'ne ndet whe whézdijiz-un, 'et huwun da' nohts'ó k'e tisgus. 'Et hoonts'i be neba 'alha 'uhoont'oh-un, 'et huwun 'on nus nohts'o k'e'oosges huba' hoont'oh. Ndi neba 'alha' 'unt'oh-i, 'ilhoh za 'ink'ez 'ilhiz wheni Yak'usda ooch'e'ne, 'enne Yak'usda butl'a hónla, 'i ba soo cho núdolhya', 'et nohdutasnelh ha nohts'o k'e 'isguz.

⁴ 'Et whulohne dune tube nist'i unline whe nohtáhunindil. Niz de whudizulh sa' inle' 'et whuts'un nts'é'n'a buba nahutiyeh, 'et ts'iyawh 'uk'u whusguz. 'Enne dune Yak'usda yit 'unt'ohne, 'enne 'uhint'oh. NeYak'usda ye unzoo-i, 'i 'uts'un un'a na'huyulh'ih whe 'et nduhútni, ndai ts'iyawh 'ut'en dutsun-i, 'i 'uts'ulh'en de, 'et soo' hoont'oh nehútni. 'Ink'ez Yak'usda 'en za k'únune'ul'en, Sizi Gri neMoodihti, 'en hits'oodidlai.

'Uda' 'ink'ez 'andit Yak'usda laditnine

⁵ 'Et hoonli nohba whunatiznih, 'uda' t'eeonáhzun 'et hoonts'i. Egypt yun k'ut 'et whuch'a neMoodihti dudune'ne, 'enne ts'iyawh ubulhyih. 'Et hukw'elh'az ndunne ooba 'alha' lhe'hoot'ohne, 'enne ts'iyawh gak 'ubulhtsi.

⁶ 'Et ndunne lizas, 'enne cha Yak'usda buba 'uhoonla-un, 'et whula huditni. 'Ink'ez ndunne neMoodihti tsálgus yo ts'e 'enne buboontun. Tl'oolh 'ilhiz 'unt'oh-i, 'i be whénubudizguz, dzin hooncha-un whuz de hólts'ulh 'oh de buba nahutiyeh.

7 'Et whuz un'a ndunne Sodom 'ink'ez Gomorrah whut'enne, whunat whudune'ne, 'enne cha, 'et whuz un'a za buk'oh ts'e 'uhut'en. 'Ut'en dutsun-i 'uhulh'en, 'et wheni dich'oh whutl'a' hududilya. Ts'iyai didowh-i bulh ninta' hutit'ih ndi kwun 'aw nalhnusne-i, 'i be dzoh nuhudeh whe' hoont'oh. 'Enne bugha t'ets'onanzin.

8 'Et whuz un'a za ndunne 'et nduhutinelh-un ninzunne, 'enne buyust'e lubeshi be dutsun huyilh'i. 'Ink'ez ndai hik'úne' oot'en buba ando 'unt'ohne buk'unulhe'hust'en. 'Ink'ez ndunne buts'u ha 'anduzne lizas, 'enne hoonts'i hukw'un'a bughu yahalhduk.

9 'Et hoonts'i Michael 'en 'udedo lizas 'unt'oh-un, 'et 'oh da' netsudule 'en Moses dazsai whe hukw'elh'az oozu 'i ghuñ lhdulhyoh 'uhudutni. 'Aw dich'oh ooba' hoont'oh lhnízun whe yuch'az ditni be yalhduk 'ink'ez yuba nahutiyeh. 'Et hoonts'i Michael netsudule nduyúlhni, "NeMoodihti hukwa' nyudóni!"

10 'Et hoonts'i ndunne ndet t'e honuszun-un, 'et hoonts'i hukw'un'a howu yáhalhduk. 'Ink'ez nts'en'a la neyust'e hukwa' ninzun, 'et nts'en'a za ts'ant'i ne'út'en, whuz un'a duyust'e ninta' huyulh'ih.

11 Dawhultsi'-un buts'u hóolts'ulh! 'Enne cha Cain duhul'en. 'Et huwa dawhultsi'-un buts'u hóolts'ulh! 'Et ndun Balaam nanit'a hukw'un'a 'uja. 'Enne cha whuz un'a za tube sooneya ghu dahóodit'oh. 'Et ndun Korah dahoont'oh huwa Moses ch'az nedinja-un, 'enne cha 'en k'un'a ha hadla.

Yak'usda lanaditnine, 'enne tube hintsi' sulí' 'ink'ez buba nahisda

12 Lhk'ehtsi' whe lhla na'aht'alh, 'et hoonts'i ndunne ooghu yasdukne 'aw whelhoniljut whe nohla' ha 'alh. 'Enne 'ants'i howa 'óodli-i teh noo duhúlt'oh. Dich'oh za soo ne'hududul'en. 'Ants'i kw'us too ooghu hooloh-i le' hint'oh. 'Et kw'us k'un'a ndulcho bubúlh nuts'i. 'Ants'i dak'et mai chun mai ooghu hooloh le' hint'oh. 'Ink'ez ooghih bulh 'ants'i há nahuyulhch'ulh le' 'únt'oh. Nat daházσαι le' hint'oh.

13 'Ants'i ndulcho tatsi nudútun le' hint'oh. Ndai la dune buba hukwaya hooni-i, 'i huwus 'et ndunt'oh. Sum k'un'a lhtanahikulh le' hut'en. 'Et ndunt'ohne dune, 'enne soo tsalhgus t'es le' 'unt'oh-i, 'i 'ilhiz wheni 'et Yak'usda buba 'udun whulh'ai.

14 'Et Enoch 'en whulh lhtak'ant'it Adam ts'u hainzut-un 'unt'oh, 'en ndunne dune, 'enne bughu nus hón'en whe ndutni, "Whunulh'en neMoodihti 'awet whusáinya! Oodune'ne, 'enne ts'iyawh ooch'e'ne, lhane k'et 'aw 'ubuts'olhto ait'oh, 'enne bubulh whusatiyalh.

15 Nyoonne Yak'usda yit 'unt'ohne, 'enne ts'iyawh buba nahutiyeh. 'Enne Yak'usda yit 'unt'ohne, dahoont'oh hukw'un'a Yak'usda ch'az

ne'ust'enne whuz un'a buk'e hóota'alh. 'Et ndunne Yak'usda yit 'unt'ohne, 'enne lubeshi 'ulh'enne 'uhint'oh. Nts'en'a khuni duts'un-i be hidulhyoh yahalhduk, 'et whuz un'a buba nahutiyeh!"

Yak'usda lanaditnine, 'enne njan dúhint'oh

16 Ndunt'ohne, 'enne tsanukhuni huldilhne, 'ink'ez whunílhcho whe buba dzoh hinli. Buyust'e nint'i ts'e hidulh. Khuni ncha-i be yahalhduk. 'Et whe hoonzoo hukw'un'a dune ghu yahalhduk 'et whe whuch'a nohotáldoh hukwa hutit'elh.

17 'Et hoonts'i ook'esi'ne, neMoodihti Sizi Gri ba whel'a'ne ndai khuni hiye yailhduk-i, soo cho oonaoolhni.

18 Nts'en'a la nohodani 'udek'ez whusaóotilts'ulh-un lhane neBá ook'oh ts'e huwudlohne whutaleh. Yak'usda ch'az nint'i ts'e 'et whuz un'a za hutidulh.

19 Ndunne, 'enne ndi yun k'ut whuba za 'uhint'oh. 'Enne dune lhch'az hunilht'i 'ink'ez Ndoni ooyit 'uhint'oh.

Soo cho Yak'usda bulh óoht'e'

20 'Et hoonts'i ook'esi'ne be nohba 'alha 'uhoont'oh-i, 'i be 'on nus ulhtus 'ududulhtsi. Ndoni 'en be tenadahdli.

21 Yak'usda ye nék'ensi'-i, 'i za bulh óoht'e'. NeMoodihti Sizi Gri ye te' ninzun-i, 'i be 'ilhiz ts'ukhoona'-un ts'uwhut'i, 'et za hukwa itóh'en.

22 Dune t'ebunoohzeh nts'en'a whe lhelhts'un un'a 'uhint'oh. Whulohne buga te'nohzin.

23 'Et hoonts'i 'onghohne buba whenulhjut whe uboolhyih, kwun táhanabahle. Naih buyust'e t'aiznai, 'i hoonts'i oots'u doohni.

Yak'usda uzdólhti'

24 'Et 'awet mbe Yak'usda ch'az natil'ahne whuch'a noghundli-un, 'ink'ez oots'u ha yánduz-i zih nenóhtaleh, 'aw be 'uk'e hóotalts'ulh-i yit. 'Et soo 'uk'enus hóont'i' whe whuz un'a nohba 'uwhutileh.

25 'Aw 'en za Yak'usda whunih-un 'ink'ez neulhyis-un unli. 'Aw 'en za oots'u ha yánduz-i 'ink'ez k'us ncha-un 'unt'oh. 'Ink'ez 'en za k'únune'ul'en-un 'unt'oh. 'Ink'ez ts'iyaitsuk ando 'únt'oh-un 'unt'oh. 'Andit whuts'un 'ink'ez 'ilhiz wheni, whuz un'a 'uwhutát'elh. 'Et ndo honeh.